

# पिकअप वैन से लाखों रुपये की नकली शराब बरामद, चालक गिरफ्तार



संसू, गम्हरिया : गुरुवार की रात कांड़ा थाना की पुलिस ने रेयाड़दा गांव में छापेमारी कर एक पिकअप वैन से भारी मात्रा में अवैध शराब बरामद किया। थाना प्रभारी राजेंद्र प्रसाद महतो ने बताया कि एसपी को मिली गुप्त सूचना के आधार पर एसडीपीओ के नेतृत्व में टीम गठित कर रेयाड़दा गांव के जाहिर टोला में छापेमारी की गई। इस दौरान ग्रामीण झापड़ा किस्कू के घर के समीप एक पिकअप वैन में कार्टून लोड करते पाया गया। पुलिस को देखते ही वह भागने लगा, जिसे खदेड़ कर पकड़ा गया। आरोपित का नाम चंद्र प्रकाश यादव है। पुलिस ने पिकअप वैन जब्त कर चालक की निशानदेही पर चरण किस्कू व झापड़ा किस्कू के घर से अलग-अलग ब्रांड के लाखों रुपये के नकली अंग्रेजी शराब बरामद किया। उन्होंने बताया कि उंची कीमत पर अवैध तरीके से शराब बेचने की शिकायत पर यह कार्रवाई की गई। छापेमारी के दौरान कांड़ा थाना प्रभारी राजेंद्र प्रसाद महतो, धनेश्वर साह, राजेंद्र प्रसाद, रवींद्र कुमार सिंह आदि उपस्थित थे।

Source: <https://www.jagran.com/jharkhand/seraikela-kk-22814411.html>